

# પ્રસાર ભારતી

## સમાચાર વિભાગ, આકાશવાણી, અમદાવાદ

Date : 08/03/2026

Morning : 7.10 to 7.20

Day : SUNDAY

Regional News

આકાશવાણી અમદાવાદ- વડોદરા પ્રાદેશિક સમાચાર ચૈતાલી જોશી વાંચે છે.

1. પાંચ વર્ષની મુદત પૂર્ણ થતાં રાજ્યની વિવિધ મહાનગરપાલિકામાં વહીવટદારની નિમણૂક કરાઈ.
2. મુખ્યમંત્રી ભૂપેન્દ્ર પટેલ આજે અમદાવાદમાં વિવિધ વિકાસ કામોનું લોકાર્પણ અને ખાતમુહૂર્ત કરશે.
3. ક્રિકેટ મેચની ટીકીટની કાળા બજારી કરતા ત્રણ શખ્સ અમદાવાદમાંથી ઝડપાયા
4. વિશ્વભરમાં આજે આંતરરાષ્ટ્રીય મહિલા દિવસની ઉજવણી - દિલ્હીમાં દેશવ્યાપી એથલેટિક્સ લીગ- ASMITAનું આયોજન
5. અમદાવાદના નરેન્દ્ર મોદી સ્ટેડિયમમાં આજે ભારત અને ન્યુઝીલેન્ડ વચ્ચે T-20 ક્રિકેટ વિશ્વ કપનો મહા મુકાબલો

(સમાચારને અંતે - આકાશવાણીના અમદાવાદ- વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ 7 વાગીને 45 મિનિટે રાષ્ટ્રીય સમાચાર સાંભળી શકશો..

## VAHIVATDAR

પાંચ વર્ષની મુદત પૂર્ણ થતાં રાજ્યની વિવિધ મહાનગરપાલિકામાં વહીવટદારની નિમણૂક કરવામાં આવી છે. રાજ્ય સરકારના શહેરી વિકાસ વિભાગના અગ્ર સચિવ એમ. થેનારેસનના પરિપત્ર અનુસાર અમદાવાદ મહાનગરપાલિકાનો સમગ્ર વહીવટ IAS મુકેશ કુમારને સોંપાયો છે, જ્યારે ભાવનગર મહાનગરપાલિકાના વહીવટદાર તરીકે ભાવનગરના પૂર્વ કલેક્ટર હર્ષદ પટેલની નિમણૂક કરવામાં આવી છે. તો, જામનગરના પૂર્વ જિલ્લા વિકાસ અધિકારી આરતી કંવર હવે જામનગર મહાનગરપાલિકાનો વહીવટ સંભાળશે.

જ્યારે વડોદરા મહાનગરપાલિકામાં ગુજરાત ઉર્જાવિકાસનિગમ લિમિટેડના એમ.ડી શાલિની અગ્રવાલ તથા સુરતની જવાબદારી અગ્ર સચિવ મિલિંદ તોરવણેને સોંપાઈ છે.

ઉલ્લેખનીય છે કે રાજ્યમાં ચૂંટણી પંચ દ્વારા SIARની પ્રક્રિયાને કારણે હજી સુધી રાજ્ય ચૂંટણી પંચ દ્વારા ચૂંટણીની જાહેરાત ન કરાતા વહીવટદારની નિમણૂક કરવામાં આવી છે.

## CM TODAY

મુખ્યમંત્રી ભૂપેન્દ્ર પટેલ આજે અમદાવાદના વાસણા ખાતે તપોવન વિદ્યા વિહારનું ઉદ્ઘાટન કરશે. તેઓ બોડકદેવમાં સબ ઝોનલ ઓફિસના સ્વ. બંસીભાઈ પ્રાણલાલ પટેલ નામાભિધાન કાર્યક્રમમાં ઉપસ્થિત રહેશે. ઉપરાંત ઘાટલોડીયા વોર્ડમાં નવનિર્મિત જળ વિતરણ મથકનું લોકાર્પણ તેમજ મહેસુલ વિભાગની

ઘાટલોડીયા ખાતેની સરકારી ચાવડી તથા અન્ન અને નાગરિક પુરવઠા કચેરીનું ખાતમુહૂર્ત કરશે.

અમદાવાદના કાર્યક્રમો બાદ શ્રી પટેલ પાટણ જશે, જ્યાં સાંતલપુરના પીપરાળા ખાતે શ્રી વીર આહીર ડગાયયા દાદા ત્રિદિવસીય પ્રાણ પ્રતિષ્ઠા મહોત્સવમાં હાજરી આપશે.

## ESSENTIAL DRUGS

પ્રત્યેક નાગરિકને ઉત્તમ સ્વાસ્થ્ય સેવાઓ પૂરી પાડવાના ધ્યેય સાથે 'એસેન્શિયલ ડ્રગ્સ' એટલે કે આવશ્યક દવાઓમાં વધુ 150 દવાઓનો વધારો કરવાના રાજ્ય સરકારના નિર્ણયને પ્રદેશ ભાજપાના મુખ્ય પ્રવક્તા ડૉ. અનિલ પટેલે આવકાર્યો છે.

શ્રી પટેલે જણાવ્યું, રાજ્યમાં છેલ્લા બે વર્ષમાં સરકારી હોસ્પિટલોમાં દર્દીઓની સારવાર માટે વિનામૂલ્યે મળતી દવાઓની સંખ્યા બમણી કરવામાં આવી છે.

બાઇટ : ડૉ.અનિલ પટેલ, મુખ્ય પ્રવક્તા ભાજપ

## BLACK TICKET

અમદાવાદમાં યોજનાર T-20 વિશ્વ કંપની ફાઇનલ મેચની ટીકીટની કાળા બજારી કરતા ત્રણ શખ્સને પોલીસે ઝડપી પાડ્યા છે. અમદાવાદ ગુના શાખા બાતમીના આધારે કાર્યવાહી કરતા, ઉસ્માનપુરા વિસ્તારમાંથી બે વ્યક્તિઓ

શંકાસ્પદ જણાતા તપાસ દરમિયાન તેમના કબજામાંથી ફાઇનલ મેચની કુલ આઠ ટિકિટો મળી આવી હતી.

ગુના શાખાના જણાવ્યા અનુસાર, ટિકિટો તેના મૂળ ભાવ કરતાં ત્રણ ગણા ભાવે વેચાઈ રહી હતી, જેમાં આરોપીઓએ પ્રતિ ટિકિટ 10 હજાર રૂપિયા માગ્યા હતા.

અમદાવાદ પોલીસની અન્ય એક કાર્યવાહીમાં ટિકિટની કાળા બજારી કરતો એક શખ્સ સાબરમતી વિસ્તારમાંથી ઝડપાયો. તેની પાસેથી પોલીસે 8 ટિકિટ જપ્ત કરી હતી.

## ASMITA LEAGUE

કેન્દ્રીય યુવા બાબતો અને રમતગમત મંત્રાલય આજે આંતરરાષ્ટ્રીય મહિલા દિવસ પર નવી દિલ્હીમાં દેશવ્યાપી એથલેટિક્સ લીગ- ASMITAનું આયોજન કરી રહ્યું છે. આ પહેલ દેશભરની મહિલા ખેલાડીઓને પાયાના સ્તરે સ્પર્ધાત્મક મંચ પૂરું પાડીને સશક્ત બનાવશે.

છોકરીઓ માટે ત્રણ વય શ્રેણીઓમાં સ્પર્ધાઓનું આયોજન કરાશે, જેમાં 13 વર્ષથી ઓછી ઉંમર, 13 થી 18 વર્ષ અને 18 વર્ષ અને તેથી વધુ ઉંમરના વર્ગનો સમાવેશ થાય છે. એથલેટિક્સ ઇવેન્ટ્સમાં 100 મીટર, 200 મીટર અને 400 મીટર દોડનો સમાવેશ થશે. આ લીગ આગામી વર્ષોમાં મજબૂત રમત સંસ્કૃતિને પ્રોત્સાહન આપવા અને મજબૂત બનાવવાના પ્રધાનમંત્રી નરેન્દ્ર મોદીના વિઝન સાથે સુસંગત છે.

## WOMEN'S DAY

આજે આંતરરાષ્ટ્રીય મહિલા દિવસ ઉજવવામાં આવી રહ્યો છે. આ વર્ષની થીમ "અધિકારો. ન્યાય. કાર્યવાહી. તમામ મહિલાઓ અને છોકરીઓ માટે" છે. તે મહિલાઓના અધિકારોને મજબૂત બનાવવાની, ન્યાયની પહોંચ સુનિશ્ચિત કરવાની અને વિશ્વભરમાં લિંગ સમાનતા તરફના પગલાંને વેગ આપવાની જરૂરિયાત પર પ્રકાશ પાડે છે.

આ દિવસ નિમિત્તે, દેશભરમાં વિવિધ કાર્યક્રમનું આયોજન કરવામાં આવી રહ્યું છે. નવી દિલ્હીમાં, રાષ્ટ્રપતિ દ્રૌપદી મુર્મુ માણેકશા સેન્ટર ખાતે આંતરરાષ્ટ્રીય મહિલા દિવસની ઉજવણીમાં જોડાશે.

વધુમાં, મહિલા અને બાળ વિકાસ મંત્રાલય કર્તવ્ય પથ સાથે શક્તિ પદયાત્રા નામની મહિલાઓની આગેવાની હેઠળની પદયાત્રાનું પણ આયોજન કરી રહ્યું છે.

## MAHILA DIVAS

વિશ્વ મહિલા દિવસની ઉજવણીના ભાગરૂપે ભાવનગર મહાનગરપાલિકા દ્વારા શહેરની મહિલાઓ આજે PM-eBUS માં એક દિવસ માટે વિના મૂલ્ય મુસાફરી કરી શકશે. આ પહેલનો હેતુ કેન્દ્ર સરકાર અને રાજ્ય સરકારના મહિલા સશક્તિકરણના અભિયાનને આગળ વધારવાની સાથે નારી શક્તિનું સન્માન કરવાનો અને પર્યાવરણ મૈત્રીપૂર્ણ પરિવહન સેવાનો લાભ બહેનો સુધી પહોંચાડવાનો છે.

## MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ [newsonair.gov.in/સ્લેશ/GU](http://newsonair.gov.in/સ્લેશ/GU) અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

ગોળા મ્યુઝિક

### IIPA GOOD GOVERNANCE

ભારતીય લોકપ્રશાસન સંસ્થાના રજિસ્ટ્રાર અમિતાભ રંજને કહ્યું, ટેકનોલોજી અને સુશાસન દ્વારા અંત્યોદય સુધી પહોંચવાનું લક્ષ્ય જ 'વિકસિત ભારત'ના સ્વપ્નને સાકાર કરશે. અમદાવાદ સ્થિત સરદાર પટેલ લોકપ્રશાસન સંસ્થા-સ્પીષા ખાતે યોજાયેલી 'અટલ વ્યાખ્યાનમાળા'ના છઠ્ઠા સંસ્કરણ દરમિયાન તેમણે ડિજિટલ પરિવર્તન, ઈ-ગવર્નન્સ અને AI જેવા ઉભરતા ક્ષેત્રોમાં રહેલી તકો અને પડકારો અંગે પણ વિસ્તૃત ચર્ચા કરી હતી.

### PALANPUR MANSAROVAR

બનાસકાંઠા જિલ્લાની પાલનપુર નગરપાલિકા દ્વારા 14 કરોડ 70 લાખ રૂપિયાના ખર્ચે નવનિર્મિત માનસરોવર તળાવનું લોકાર્પણ રાજ્ય કક્ષાના શહેરી વિકાસ મંત્રી દર્શનાબેન વાઘેલાના દ્વારા કરવામાં આવ્યું. કેન્દ્ર સરકારની અમૃત

2.0 યોજના અંતર્ગત આ સ્ટોર્મ વોટર પ્રોજેક્ટ દ્વારા શહેરનું વરસાદી પાણી તળાવમાં ભેગું કરી જળ સંરક્ષણને વેગ અપાશે. વિશ્વ મહિલા દિવસ નિમિત્તે મંત્રીશ્રીએ મહિલા શક્તિનું મહત્વ સમજાવી તમામ બહેનોને અભિનંદન પાઠવ્યા હતા.

## **BOTAD TUVER KHARIDI**

બોટાદ તાલુકાના પાળીયાદ માર્કેટિંગ યાર્ડ ખાતે તુવેરની ટેકાના ભાવે ખરીદીનો વિધિવત રીતે શુભારંભ કરાયો. હાલની સ્થિતિએ માર્કેટમાં મળતા ભાવો કરતા એક મણ દીઠ ટેકાના ભાવે ખરીદીમાં 200 રૂપિયા વધારે મળતા ખેડૂતોએ ખુશી વ્યક્ત કરી. ત્યારે ટેકાના ભાવે વેચાણ માટે આવેલા ખેડૂત કરશનભાઈ જમોડે પ્રતિક્રિયા આપી.

બાઈટ - કરશનભાઈ જમોડ - ખેડૂત

## **T20 WORLD CUP**

ICC પુરુષ T-20 ક્રિકેટ વિશ્વ કપમાં, ડિફેન્ડિંગ ચેમ્પિયન ભારત આજે અમદાવાદના નરેન્દ્ર મોદી સ્ટેડિયમ ખાતે મહા મુકાબલામાં ન્યુઝીલેન્ડ સામે મેચ રમશે. આ મેચ સાંજે 7 વાગ્યે શરૂ થશે. ભારતીય ટીમ T20 વિશ્વ કપની ફાઇનલમાં ચોથી વખત પહોંચી છે. બીજી તરફ, ન્યુઝીલેન્ડ પોતાની પહેલી ટ્રોફીનો પીછો કરતી વખતે બીજી ફાઇનલ રમશે. મેચ અગાઉ ભારતીય ટીમના સુકાની સૂર્યકુમાર યાદવે વધુ માહિતી આપી.

બાઈટ : સૂર્યકુમાર યાદવ, કેપ્ટન

## ARVALLI BHAVNATH

અરવલ્લીના ઇન્દ્રાસી જળાશયની મધ્યમાં બિરાજતું ભવનાથ મહાદેવ મંદિર આજે ગુજરાતના 'કેદારનાથ' તરીકે નવી ઓળખ મેળવી રહ્યું છે. જળાશયની વચ્ચેથી પસાર થતો માર્ગ અને બંને બાજુ લહેરાતું પાણી કેરળના 'બેકવોટર્સ' જેવો મનોહર નજારો સર્જે છે. મહર્ષિ ભૃગુની આ પવિત્ર તપોભૂમિમાં પાંચ હજાર વર્ષ જૂનું સ્વયંભૂ શિવલિંગ પ્રસ્થાપિત છે. રાજ્ય સરકાર આ ધામને આધ્યાત્મિક પર્યટન કેન્દ્ર તરીકે વિકસાવી રહી છે. આ અંગે જિલ્લા કલેક્ટર પ્રશસ્તિ પારિકે વધુ માહિતી આપી.

બાઈટ: પ્રશસ્તિ પારિક, જિલ્લા કલેક્ટર

## WEATHER

રાજ્યમાં આગામી ચાર દિવસ દરમિયાન મહત્તમ તાપમાનમાં 2 થી 3 ડિગ્રી સેલ્સિયસનો વધારો થવાની આગાહી છે. હવામાન વિભાગના જણાવ્યા અનુસાર આગામી 7 દિવસ વાતાવરણ સૂકું રહેશે. પવનની દિશા બદલાતા અને ભેજનું પ્રમાણ વધતા હિટવેવની શક્યતા નહિવત હોવાનું હવામાન વિભાગના વૈજ્ઞાનિક પ્રદીપ શર્માએ જણાવ્યું. આજે અમદાવાદનું તાપમાન 37 ડિગ્રી આસપાસ રહેવાની શક્યતા છે.